

کیا ایصالِ ثواب کے لیے نفلی طواف کر سکتے ہیں اور اس میں ایک چکر کافی ہے؟



دائرۃ الافتاء اہل سنت
Darul Ifta Ahle Sunnat
(دعوتِ اسلامی)

تاریخ: 30-04-2024

ریفرنس نمبر: FSD 8878

کیا فرماتے ہیں علمائے دین و مفتیانِ شرع متین اس مسئلے کے بارے میں کہ کیا مرحوم والدین کی طرف سے ایصالِ ثواب کے طور پر نفلی طواف کر سکتے ہیں؟ اگر کر سکتے ہیں، تو کیا سات چکر پورے کرنے ہوں گے یا صرف ایک چکر ہی سے طواف ادا ہو جائے گا؟

نوٹ: والدین کی طرف سے اس کی کوئی وصیت وغیرہ نہیں تھی۔

بسم الله الرحمن الرحيم

الجواب بعون الملک الوہاب اللہم ہدایۃ الحق والصواب

والدین یا دیگر مسلمانوں کے ایصالِ ثواب کے لیے کوئی بھی نیک کام مثلاً حج، عمرہ، طواف، نماز، روزہ، صدقہ وغیرہ کر سکتے ہیں اور اس عمل کا ثواب انہیں پہنچا سکتے ہیں، خواہ وہ زندہ ہوں یا وفات پا چکے ہوں، لہذا پوچھی گئی صورت میں اپنے مرحوم والدین کو ثواب پہنچانے کی نیت سے نفلی طواف کرنا صرف جائز ہی نہیں، بلکہ اچھا عمل ہے۔

البتہ شرعی طور پر مکمل طواف نیتِ عبادت کے ساتھ خانہ کعبہ کے گرد سات چکر لگانے کا نام ہے اور اس کو ادھورا چھوڑ دینا، ناجائز و گناہ ہے اگرچہ وہ نفلی طواف ہو، کیونکہ نفلی طواف جب شروع کر دیا جائے، تو مثل نماز اس کا پورا کرنا واجب ہو جاتا ہے، لہذا اگر کسی شخص نے نفلی طواف شروع کر کے اس کے اکثر یعنی چار یا اس سے زائد پھیرے چھوڑ دیے، تو دم لازم ہو گا اور اگر چار سے کم، مثلاً ایک، دو یا تین

پھیرے چھوڑ دیے، تو ہر پھیرے کے عوض ایک صدقہ فطر لازم ہو گا اور دونوں صورتوں میں رہ جانے والے پھیرے اگر مکمل کر لیے، تو پہلی صورت میں دم اور دوسری صورت میں لازم ہونے والے صدقے ساقط ہو جائیں گے۔

کسی بھی نیک عمل کی برکت سے دوسرے کو فائدہ پہنچنے کے متعلق اللہ تعالیٰ ارشاد فرماتا ہے:

﴿وَالَّذِينَ جَاءُوا مِنْ بَعْدِهِمْ يَقُولُونَ رَبَّنَا اغْفِرْ لَنَا وَلِإِخْوَانِنَا الَّذِينَ سَبَقُونَا بِالْإِيمَانِ وَلَا تَجْعَلْ فِي قُلُوبِنَا غِلًّا لِلَّذِينَ آمَنُوا رَبَّنَا إِنَّكَ رَءُوفٌ رَحِيمٌ﴾ ترجمہ کنز العرفان: اور ان کے بعد آنے والے عرض کرتے ہیں: اے ہمارے رب! ہمیں اور ہمارے ان بھائیوں کو بخش دے جو ہم سے پہلے ایمان لائے اور ہمارے دل میں ایمان والوں کیلئے کوئی کینہ نہ رکھ، اے ہمارے رب! بیشک تو نہایت مہربان، بہت رحمت والا ہے۔

(القرآن، پارہ 28، سورۃ الحشر، آیت 10)

مذکورہ بالا آیت کے متعلق تفسیر مظہری میں ہے: ”قال السيوطي وقد نقل غير واحد الا جماع على ان الدعاء ينفع الميت ودليله من القرآن قوله تعالى ﴿وَالَّذِينَ جَاءُوا مِنْ بَعْدِهِمْ يَقُولُونَ رَبَّنَا اغْفِرْ لَنَا وَ لِإِخْوَانِنَا الَّذِينَ سَبَقُونَا بِالْإِيمَانِ﴾“ ترجمہ: امام سیوطی رَحْمَةُ اللهِ تَعَالَى عَلَيْهِ فرماتے ہیں: کئی علماء نے اس بات پر اجماع نقل کیا ہے کہ دعائیت کو فائدہ دیتی ہے اور اس کی دلیل قرآن پاک سے اللہ تعالیٰ کا یہ فرمان ہے ﴿وَالَّذِينَ جَاءُوا مِنْ بَعْدِهِمْ يَقُولُونَ رَبَّنَا اغْفِرْ لَنَا وَ لِإِخْوَانِنَا الَّذِينَ سَبَقُونَا بِالْإِيمَانِ﴾ ہے۔

(تفسیر مظہری، جلد 09، صفحہ 127، مطبوعہ کوئٹہ)

سنن ترمذی کی حدیث پاک ہے: ”عن عبد الله بن بريدة، عن ابيه قال: كنت جالسا عند النبي صلى الله عليه وسلم اذ اتته امرأة، فقالت: يا رسول الله، اني كنت تصدقت على امي بجارية، وانها ماتت. قال: وجب اجرک وردھا عليك الميراث، قالت: يا رسول الله، انها كان عليها صوم شهر، افا صوم عنها؟ قال: صومي عنها. قالت: يا رسول الله، انها لم تحج قط، افا حج عنها؟ قال: نعم، حجي عنها“ ترجمہ: حضرت عبد اللہ بن بریدہ رَضِيَ اللهُ تَعَالَى عَنْهُ اپنے والد سے روایت کرتے ہیں، وہ فرماتے ہیں: میں نبی کریم صَلَّى اللهُ تَعَالَى عَلَيْهِ وَآلِهِ وَسَلَّمَ کی خدمت میں بیٹھا تھا کہ ایک عورت نے حاضر ہو کر عرض کی:

یا رسول اللہ صَلَّى اللهُ تَعَالَى عَلَيْهِ وَآلِهِ وَسَلَّمَ! میں نے اپنی ماں کو ایک لونڈی بطور صدقہ دی تھی اور وہ وفات پا گئیں، تو آپ صَلَّى اللهُ تَعَالَى عَلَيْهِ وَآلِهِ وَسَلَّمَ نے فرمایا: تمہارا ثواب ثابت ہو گیا، اور وراثت نے وہ (لونڈی) تمہیں لوٹا دی، اس نے عرض کی: یا رسول اللہ صَلَّى اللهُ تَعَالَى عَلَيْهِ وَآلِهِ وَسَلَّمَ! ان کے ذمہ ایک ماہ کے روزے تھے، تو کیا میں ان کی طرف سے روزے رکھوں؟ آپ صَلَّى اللهُ تَعَالَى عَلَيْهِ وَآلِهِ وَسَلَّمَ نے فرمایا: تم ان کی طرف سے روزے رکھ لو، اس نے عرض کی: یا رسول اللہ صَلَّى اللهُ تَعَالَى عَلَيْهِ وَآلِهِ وَسَلَّمَ! انہوں نے کبھی حج نہیں کیا، تو کیا میں ان کی طرف سے حج کروں؟ آپ صَلَّى اللهُ تَعَالَى عَلَيْهِ وَآلِهِ وَسَلَّمَ نے فرمایا: ہاں! تم ان کی طرف سے حج کر لو۔

(سنن الترمذی، جلد 2، صفحہ 47، مطبوعہ دار الغرب الاسلامی، بیروت)

مذکورہ حدیث مبارکہ کے الفاظ "نعم حجی عنها" کے تحت علامہ علی قاری حنفی رَحْمَةُ اللهِ تَعَالَى عَلَيْهِ (سال وفات: 1014ھ / 1605ء) لکھتے ہیں: "ای سوا وجب علیہا ام اوصت به ام لا" ترجمہ: یعنی خواہ ان پر حج واجب ہو، یا انہوں نے اس کی وصیت کی ہو یا بغیر وصیت کے (نفل) حج ہو، (لہذا انکی طرف سے کر لو)۔

(مرقاۃ المفاتیح شرح مشکاة المصابیح، جلد 4، صفحہ 1359، مطبوعہ دار الفکر، بیروت)

علامہ علاؤ الدین حصکفی رَحْمَةُ اللهِ تَعَالَى عَلَيْهِ (سال وفات: 1088ھ / 1677ء) لکھتے ہیں: "الاصل ان کل من اتی بعبادة ما، له جعل ثوابها لغيره وان نواها عند الفعل لنفسه" ترجمہ: قاعدہ یہ ہے کہ ہر وہ شخص جو کوئی بھی عبادت کرے، اس کے لیے جائز ہے کہ اس کا ثواب کسی دوسرے کے لیے کر دے، اگرچہ ادائے عبادت کے وقت خود اپنے لیے اسے کرنے کی نیت کی ہو۔

مذکورہ عبارت کے الفاظ "بعبادة ما" کے تحت علامہ ابن عابدین شامی دِمَشْقِي رَحْمَةُ اللهِ تَعَالَى عَلَيْهِ

(سال وفات: 1252ھ / 1836ء) لکھتے ہیں: "ای سوا كانت صلاة او صوما او صدقة او قراءة او ذكرا او

طوافا او حجا او عمرة او غيره" ترجمہ: خواہ وہ عبادت نماز، روزہ، صدقہ، قراءت، ذکر، طواف، حج، عمرہ یا

اس کے علاوہ کوئی اور (نیک کام) ہو۔ (رد المحتار مع الدر المختار، جلد 4، صفحہ 12، مطبوعہ کوئٹہ)

صدر الشریعہ مفتی محمد امجد علی اعظمی رَحْمَةُ اللهِ تَعَالَى عَلَيْهِ (سالِ وفات: 1367ھ / 1947ء) لکھتے ہیں: ”رہا ثواب پہنچانا کہ جو کچھ عبادت کی اُس کا ثواب فلاں کو پہنچے، اس میں کسی عبادت کی تخصیص نہیں ہر عبادت کا ثواب دوسرے کو پہنچا سکتا ہے، نماز، روزہ، زکاۃ، صدقہ، حج، تلاوت قرآن، ذکر، زیارت قبور، فرض و نفل سب کا ثواب زندہ یا مردہ کو پہنچا سکتا ہے۔“

(بہار شریعت، جلد 1، صفحہ 1201، مطبوعہ مکتبۃ المدینہ، کراچی)

طواف کی تعریف کے متعلق التعریفات الفقہیہ میں ہے: ”الطواف شرعاً هو الدوران حول

البيت الحرام“ ترجمہ: شرعی طور پر طواف خانہ کعبہ کے گرد چکر لگانے کا نام ہے۔

(التعریفات الفقہیہ، صفحہ 138، مطبوعہ دارالکتب العلمیہ، بیروت)

نقلی طواف بھی ادھورا چھوڑنا، ناجائز و گناہ ہے، اعلیٰ حضرت امام اہل سنت امام احمد رضا خان رَحْمَةُ اللهِ

تَعَالَى عَلَيْهِ (سالِ وفات: 1340ھ / 1921ء) لکھتے ہیں: ”طواف اگرچہ نفل ہو، اس میں یہ باتیں حرام ہیں:۔۔۔

سات پھیروں سے کم کرنا (بھی ان میں شامل ہے۔)“

(فتاویٰ رضویہ، جلد 10، صفحہ 744، مطبوعہ رضافاؤنڈیشن، لاہور)

نقلی طواف جب شروع کر دیا جائے، تو اس کو پورا کرنا واجب ہو جاتا ہے، چنانچہ علامہ علی قاری حنفی

رَحْمَةُ اللهِ تَعَالَى عَلَيْهِ (سالِ وفات: 1014ھ / 1605ء) لکھتے ہیں: ”لو شرع فیہ او فی طواف التطوع یجب علیہ

اتمامہ“ ترجمہ: اگر کوئی طوافِ قدوم یا نقلی طواف شروع کر لے، تو اُس پر طواف کو مکمل کرنا واجب ہو گا۔

(المسلك المتقسط شرح المنسک المتوسط، صفحہ 389، مطبوعہ کوئٹہ)

نقلی طواف کا حکم طوافِ قدوم کی طرح ہے، جیسا کہ علامہ شیخ سندھی رَحْمَةُ اللهِ تَعَالَى عَلَيْهِ (سالِ

وفات: 993ھ / 1585ء) لکھتے ہیں: ”حکم کل طواف تطوع کہ حکم طوافِ القدوم“ ترجمہ: ہر نقلی طواف کا

حکم طوافِ قدوم کے حکم کی طرح ہے۔ (لباب المناسک، صفحہ 217، مطبوعہ دار قرطبہ)

طوافِ قدوم کے اکثر یا اقل پھیروں سے چھوڑ دینے کا حکم طوافِ صدر کی طرح ہے، جیسا کہ علامہ علی

قاری حنفی رَحْمَةُ اللهِ تَعَالَى عَلَيْهِ (سالِ وفات: 1014ھ / 1605ء) لکھتے ہیں: ”لو ترک بعضہ لم اجد فیہ تصریحاً،

وينبغي ان يكون الحكم كحكم في طواف الصدر، فانه وجب بالشروع“ ترجمہ: اگر کسی نے طوافِ قدوم کے بعض چکر ترک کیے، تو اس بارے میں حکم کی تصریح میں نے نہیں پائی اور چاہیے کہ اس میں ویسا ہی حکم ہو، جیسا طوافِ صدر میں حکم ہے۔

(المسلك المتقسط شرح المنسك المتوسط، صفحہ 389، مطبوعہ کوئٹہ)

علامہ ابن عابدین شامی و دمشقی رَحْمَةُ اللهِ تَعَالَى عَلَيْهِ (سالِ وفات: 1252ھ / 1836ء) لکھتے ہیں: ”لم يصرحوا

بحكم طواف القدوم لو شرع فيه وترك اكثره او اقله؟ والظاهر أنه كالصدر لوجوبه بالشروع“ ترجمہ: فقہائے کرام نے اس بارے میں تصریح نہیں کی کہ اگر کسی نے طوافِ قدوم شروع کیا اور اس کے اکثر یا اقل پھیرے چھوڑ دیئے، تو کیا حکم ہے؟ اور ظاہر یہ ہے کہ طواف شروع کرنے کے سبب واجب ہونے کی وجہ سے یہ طوافِ صدر کی مثل ہے۔

(حاشیہ ابن عابدین، جلد 3، صفحہ 665، مطبوعہ کوئٹہ)

طواف شروع کر کے اس کے اکثر یا اقل پھیروں کو چھوڑ دینے کے متعلق المسلك المتقسط شرح

المنسك المتوسط میں ہے: ”(من ترك طواف الصدر كله او اكثره فعليه شاة) ای لترك الواجب (وما دام فی مكة يؤمر بان يطوفه، وان ترك ثلاثة اشواط منه، فعليه لكل شوط صدقة) ای فيطعم ثلاثة مساكين، كل مسكين نصف صاع من بر“ یعنی جو شخص مکمل یا اکثر طوافِ صدر چھوڑ دے، تو اس پر ترک واجب کی وجہ سے دم لازم ہو گا اور جب تک مکہ میں ہے اُسے طواف کرنے کا حکم دیا جائے گا۔ اور اگر طوافِ صدر کے تین پھیرے چھوڑ دے، تو ہر پھیرے کے عوض اس پر ایک صدقہ لازم ہو گا، یعنی وہ تین مساکین کو کھانا کھلائے گا، ہر مسکین کو نصف صاع گندم۔

(المسلك المتقسط شرح المنسك المتوسط، صفحہ 388، مطبوعہ کوئٹہ)

علامہ ابن عابدین شامی و دمشقی رَحْمَةُ اللهِ تَعَالَى عَلَيْهِ (سالِ وفات: 1252ھ / 1836ء) لکھتے ہیں: ”اما

القدوم۔۔ لو ترك اقله تجب فيه صدقة ولو ترك اكثره يجب فيه دم لانه الجابر لترك الواجب في الطواف كسجود السهو في ترك الواجب في النافلة“ یعنی اگر کسی نے طوافِ قدوم کے اقل چکر

چھوڑے، تو اس پر صدقہ لازم ہو گا اور اگر اس کے اکثر چکر چھوڑے، تو اس پر دم لازم ہو گا، کیونکہ طواف میں واجب چھوڑنے کی وجہ سے دم اسی طرح ہے، جیسے نقلی نماز میں واجب کو ترک کرنے میں سجدہ سہو لازم ہوتا ہے۔ (حاشیہ ابن عابدین، جلد 3، صفحہ 581، مطبوعہ کوئٹہ)

صدر الشریعہ مفتی محمد امجد علی اعظمی رَحْمَةُ اللهِ تَعَالَى عَلَيْهِ (سال وفات: 1367ھ / 1947ء) لکھتے ہیں: ”طوافِ رخصت (جسے طوافِ صدر بھی کہتے ہیں، اس کا) کل یا اکثر ترک کیا، تو دم لازم اور چار پھیروں سے کم چھوڑا، تو ہر پھیرے کے بدلے میں ایک صدقہ۔“

(بہارِ شریعت، جلد 13، حصہ 06، صفحہ 1176، مطبوعہ مکتبۃ المدینہ، کراچی) دونوں صورتوں میں رہ جانے والے پھیرے اگر مکمل کر لیے، تو دم یا صدقہ ساقط ہو جائے گا، جیسا کہ لباب المناسک میں ہے: ”فان اعاده سقط عنه الدم“ ترجمہ: لہذا اگر اس (یعنی اکثر رہ جانے والے پھیروں کا) اعادہ کر لیا، تو دم ساقط ہو جائے گا۔

(لباب المناسک، صفحہ 214، مطبوعہ دار قرطبہ) المسلك المتقسط شرح المنسک المتوسط میں ہے: ”(وان اعاده سقطت ای) الصدقة“ ترجمہ: اور اگر اس (یعنی اقل رہ جانے والے پھیروں کا) اعادہ کر لیا، تو صدقہ ساقط ہو جائے گا۔

(المسلك المتقسط شرح المنسک المتوسط، صفحہ 383، مطبوعہ کوئٹہ)

والله اعلم عزوجل ورسوله اعلم صلى الله تعالى عليه وآله وسلم



کتبہ

مفتی محمد قاسم عطاری

21 شوال المکرم 1445ھ / 30 اپریل 2024ء